



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ປະທານປະເທດ

ເລກທີ.....**110**...../ປປທ

ນະຄອນຫຼວງວຽງຈັນ, ວັນທີ.....**19 ສິງຫາ 2022**....

**ລັດຖະດໍາລັດ
ຂອງປະທານປະເທດ**

ສາທາລະນະລັດ ປະຊາທິປະໄຕ ປະຊາຊົນລາວ
ກ່ຽວກັບການປະກາດໃຊ້ກົດໝາຍວ່າດ້ວຍການປັບປຸງບາງມາດຕາ
ຂອງກົດໝາຍວ່າດ້ວຍນໍ້າ ແລະ ຊັບພະຍາກອນນໍ້າ

- ອີງຕາມ ລັດຖະທໍາມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງປີ 2015) ໝວດທີ VI ມາດຕາ 67 ຂໍ້ 1;
- ອີງຕາມ ມະຕິຂອງກອງປະຊຸມສະພາແຫ່ງຊາດ, ສະບັບເລກທີ 53/ສພຊ, ລົງວັນທີ 07 ກໍລະກົດ 2022 ກ່ຽວກັບການຮັບຮອງເອົາກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍນໍ້າ ແລະ ຊັບພະຍາກອນນໍ້າ.
- ອີງຕາມ ໜັງສືສະເໜີຂອງຄະນະປະຈໍາສະພາແຫ່ງຊາດ, ສະບັບເລກທີ 03/ຄປຈ, ລົງວັນທີ 05 ສິງຫາ 2022.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດ:

- ມາດຕາ 1 ປະກາດໃຊ້ກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍນໍ້າ ແລະ ຊັບພະຍາກອນນໍ້າ.
ມາດຕາ 2 ລັດຖະດໍາລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ປະທານປະເທດ ແຫ່ງ ສປປ ລາວ



ທອງລຸນ ສີສຸລິດ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ **53** / ສພຊ

ນະຄອນຫຼວງວຽງຈັນ, ວັນທີ **07 / 07 / 22**

ມະຕິ

**ຂອງກອງປະຊຸມສະພາແຫ່ງຊາດ
ກ່ຽວກັບການຮັບຮອງເອົາກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າ
ດ້ວຍນໍ້າ ແລະ ຊັບພະຍາກອນນໍ້າ**

- ອີງຕາມລັດຖະທໍາມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ມາດຕາ 53 ຂໍ້ 1 ແລະ ກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍສະພາແຫ່ງຊາດ ແລະ ກົດໝາຍວ່າດ້ວຍສະພາປະຊາຊົນຂັ້ນແຂວງ (ສະບັບປັບປຸງ ປີ 2020) ມາດຕາ 11 ຂໍ້ 1.

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 3 ຂອງສະພາແຫ່ງຊາດ ຊຸດທີ IX ໄດ້ຄົ້ນຄວ້າພິຈາລະນາຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍນໍ້າ ແລະ ຊັບພະຍາກອນນໍ້າ ໃນວາລະຕອນເຊົ້າຂອງກອງປະຊຸມ ຄັ້ງວັນທີ 6 ກໍລະກົດ 2022 ແລະ ຖືກພິຈາລະນາຮັບຮອງເອົາ ໃນວາລະຕອນປ່າຍຂອງ ຄັ້ງວັນທີ 7 ກໍລະກົດ 2022.

ກອງປະຊຸມສະພາແຫ່ງຊາດ ຕົກລົງ:

ມາດຕາ 1 ຮັບຮອງເອົາກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍນໍ້າ ແລະ ຊັບພະຍາກອນນໍ້າ ດ້ວຍຄະແນນສຽງຫຼາຍກວ່າເຄິ່ງໜຶ່ງ ຂອງຈໍານວນສະມາຊິກສະພາແຫ່ງຊາດ ທີ່ເຂົ້າຮ່ວມກອງປະຊຸມ.

ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.

ປະທານສະພາແຫ່ງຊາດ



ບອ ໄຊສົມພອນ ພົມວິຫານ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 21 /ສພຊ
ນະຄອນຫຼວງວຽງຈັນ, ວັນທີ 7 ກໍລະກົດ 2022

ກົດໝາຍ

**ວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍ
ນໍ້າ ແລະ ຊັບພະຍາກອນນໍ້າ**

ມາດຕາ 1 ຈຸດປະສົງ

ກົດໝາຍສະບັບນີ້ ກຳນົດເນື້ອໃນການປັບປຸງບາງມາດຕາຂອງກົດໝາຍວ່າດ້ວຍນໍ້າ ແລະ ຊັບພະຍາກອນນໍ້າ ເພື່ອໃຫ້ຈະແຈ້ງ ແລະ ຮັບປະກັນການຈັດຕັ້ງປະຕິບັດວຽກງານນໍ້າ ແລະ ຊັບພະຍາກອນນໍ້າ ໃຫ້ສອດຄ່ອງກັບສະພາບການຕົວຈິງ.

ມາດຕາ 2 ມາດຕາຂອງກົດໝາຍ ທີ່ມີການປັບປຸງ

ເນື້ອໃນມາດຕາທີ່ມີການປັບປຸງ ແລະ ເພີ່ມເຂົ້າໃໝ່ ມີ ດັ່ງນີ້:

1. ມາດຕາ 36 ເປົ້າໝາຍການນໍາໃຊ້ແຫຼ່ງນໍ້າ

ເປົ້າໝາຍການນໍາໃຊ້ແຫຼ່ງນໍ້າ ມີ ດັ່ງນີ້:

1. ເພື່ອການບໍລິໂພກ ແລະ ອຸປະໂພກ;
2. ເພື່ອການຊົນລະປະທານ, ການຜະລິດກະສິກໍາ ແລະ ປ່າໄມ້, ການລ້ຽງສັດ ແລະ ການປະມົງ;
3. ເພື່ອການຜະລິດພະລັງງານໄຟຟ້າ ແລະ ການຊຸດຄົ້ນບໍ່ແຮ່;
4. ເພື່ອການຜະລິດອຸດສາຫະກໍາ;
5. ເພື່ອການຄົມມະນາຄົມ ແລະ ຂົນສົ່ງ;
6. ເພື່ອການແພດ, ຮັກສາສຸຂະພາບອະນາໄມ;
7. ເພື່ອການພັກຜ່ອນ, ການກິລາ ແລະ ການທ່ອງທ່ຽວ;
8. ເພື່ອການນໍາໃຊ້ເຂົ້າໃນເປົ້າໝາຍອື່ນ.

ແຫຼ່ງນໍ້າໃດໜຶ່ງ ສາມາດນໍາໃຊ້ເຂົ້າໃນເປົ້າໝາຍໜຶ່ງ ຫຼື ຫຼາຍເປົ້າໝາຍ ກໍໄດ້ ດ້ວຍຫຼາຍວິທີການ ເປັນຕົ້ນການກັກ, ການດູດ, ການອ່ວ່າຍແລວນໍ້າ. ສໍາລັບການນໍາໃຊ້ແຫຼ່ງນໍ້າ ດ້ວຍການອ່ວ່າຍແລວນໍ້າທໍາມະຊາດ ຕ້ອງໄດ້ຮັບການອະນຸຍາດ ຕາມກົດໝາຍສະບັບນີ້.

ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ຕ້ອງການນໍາໃຊ້ແຫຼ່ງນໍ້າທີ່ມີການນໍາໃຊ້ນໍ້າຂະໜາດກາງ ແລະ ຂະໜາດໃຫຍ່ ຕ້ອງສໍາຫຼວດ, ກຳນົດແຫຼ່ງນໍ້າທີ່ຈະນໍາໃຊ້ ແລະ ເປົ້າໝາຍການນໍາໃຊ້ແຫຼ່ງນໍ້າ ແລ້ວສະເໜີຕໍ່ຂະແໜງການຊັບ ພະຍາກອນທໍາມະຊາດ ແລະ ສິ່ງ ແວດລ້ອມ ເພື່ອພິຈາລະນາ ຕາມກົດໝາຍ.

2. ມາດຕາ 36/1 ການອ່ວຍແລວນ້ຳ

ການອ່ວຍແລວນ້ຳ ແມ່ນ ການແຍກ, ການຂຸດຄອງ, ການຖິມ, ການດັດແປງ ຫຼື ປ່ຽນແປງເນື້ອທີ່ດິນບໍລິເວນນ້ຳ ຊຶ່ງເຮັດໃຫ້ມີການເພີ່ມ ຫຼື ປ່ຽນແປງທາງໄຫຼຂອງນ້ຳ ໃນສາຍນ້ຳທຳມະຊາດ. ການອ່ວຍແລວນ້ຳ ມີ ສອງລັກສະນະ ຄື ລັກສະນະຖາວອນ ແລະ ລັກສະນະຊົ່ວຄາວ ເພື່ອຮັບໃຊ້ກິດຈະການໃດໜຶ່ງ.

ການອ່ວຍແລວນ້ຳ ລັກສະນະຖາວອນ ແມ່ນ ການປ່ຽນແປງທາງໄຫຼຂອງນ້ຳ ເພື່ອດຳເນີນກິດຈະການໃດໜຶ່ງ ໂດຍບໍ່ມີການອ່ວຍແລວນ້ຳກັບຄືນສູ່ແລວເດີມ ແລະ ຖືວ່າແລວນ້ຳທີ່ສ້າງໃໝ່ນັ້ນ ເປັນແລວນ້ຳທຳມະຊາດ.

ການອ່ວຍແລວນ້ຳ ລັກສະນະຊົ່ວຄາວ ແມ່ນ ການປ່ຽນແປງທາງໄຫຼຂອງນ້ຳ ເພື່ອດຳເນີນກິດຈະການໃດໜຶ່ງ ພາຍຫຼັງກິດຈະການດັ່ງກ່າວໄດ້ສິ້ນສຸດແລ້ວ ຈຶ່ງອ່ວຍແລວນ້ຳກັບຄືນສູ່ແລວເດີມ ຕາມທຳມະຊາດ.

ການອ່ວຍແລວນ້ຳ ຈະດຳເນີນໄດ້ກໍຕໍ່ເມື່ອ ເຫັນວ່າມີຄວາມຈຳເປັນນຳໃຊ້ເຂົ້າໃນເປົ້າໝາຍອື່ນ ເພື່ອຮັບໃຊ້ຜົນປະໂຫຍດສູງສຸດຂອງຊາດ ແລະ ຊີວິດການເປັນຢູ່ຂອງປະຊາຊົນ, ຮັບປະກັນ ຄວາມຍຸຕິທຳ ແລະ ສົມເຫດສົມຜົນ ຂອງຜູ້ນຳໃຊ້ນ້ຳ ທີ່ຢູ່ ຕອນລຸ່ມ, ຕອນເທິງ ແລະ ສອງຝັ່ງ ຂອງສາຍນ້ຳ, ຮັກສາຄວາມສົມດຸນທາງດ້ານ ປະລິມານ, ຄຸນນະພາບຂອງນ້ຳ ແລະ ຮັບປະກັນການຮັກສາລະບົບນິເວດ, ມີຜົນກະທົບໜ້ອຍທີ່ສຸດຕໍ່ສິ່ງແວດລ້ອມ ສັງຄົມ ແລະ ທຳມະຊາດ.

ການອ່ວຍແລວນ້ຳ ຕ້ອງໄດ້ດຳເນີນການປະເມີນຜົນກະທົບຕໍ່ສິ່ງແວດລ້ອມ, ບົດເຕັກນິກຂອງການອ່ວຍແລວນ້ຳສະເພາະ ໂດຍຜ່ານການຮັບຮອງຈາກຂະແໜງການທີ່ກ່ຽວຂ້ອງ ແລະ ຕ້ອງຂໍອະນຸຍາດຈາກອົງການລັດທີ່ມີສິດຕິກລິງການອ່ວຍແລວນ້ຳ ກ່ອນທີ່ຈະມີການດຳເນີນການອ່ວຍແລວນ້ຳ.

ລາຍລະອຽດກ່ຽວກັບການອ່ວຍແລວນ້ຳ ໄດ້ກຳນົດໄວ້ໃນລະບຽບການຕ່າງຫາກ.

3. ມາດຕາ 36/2 ອົງການລັດທີ່ມີສິດຕິກລິງການອ່ວຍແລວນ້ຳ

ອົງການລັດທີ່ມີສິດຕິກລິງການອ່ວຍແລວນ້ຳ ລັກສະນະຖາວອນ ແລະ ລັກສະນະຊົ່ວຄາວ ມີດັ່ງນີ້:

1. ສະພາແຫ່ງຊາດ ຕິກລິງການອ່ວຍແລວນ້ຳ ໃນອ່າງຮັບນ້ຳຂະໜາດໃຫຍ່ ຫຼື ມີການຈັດສັນຍົກຍ້າຍປະຊາຊົນ ຫຼາຍກວ່າ ຫ້າຮ້ອຍຄອບຄົວ ຕາມການສະເໜີຂອງລັດຖະບານ;

2. ລັດຖະບານ ຕິກລິງການອ່ວຍແລວນ້ຳ ໃນອ່າງຮັບນ້ຳຂະໜາດກາງ ຫຼື ມີການຈັດສັນຍົກຍ້າຍປະຊາຊົນ ໜຶ່ງຮ້ອຍ ຫາ ຫ້າຮ້ອຍຄອບຄົວ ຕາມການສະເໜີ ຂອງກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ບົນພື້ນຖານການປະສານສົມທົບກັບກະຊວງ, ອົງການ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ;

3. ສະພາປະຊາຊົນຂັ້ນແຂວງ ຕິກລິງການອ່ວຍແລວນ້ຳ ໃນອ່າງຮັບນ້ຳຂະໜາດນ້ອຍ ຫຼື ມີການຈັດສັນຍົກຍ້າຍປະຊາຊົນ ຕໍ່າກວ່າ ໜຶ່ງຮ້ອຍຄອບຄົວ ຕາມການສະເໜີຂອງອົງການປົກຄອງຂັ້ນແຂວງ ບົນພື້ນຖານການຄົ້ນຄວ້າຂອງພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍປະສານສົມທົບກັບພະແນກການອື່ນ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ.

ໃນກໍລະນີການອ່ວຍແລວນ້ຳໃນອ່າງຮັບນ້ຳໜຶ່ງ ໄປຍັງອີກອ່າງຮັບນ້ຳໜຶ່ງ ຫາກເກີດຂຶ້ນຈາກອ່າງຮັບນ້ຳໃດ ແມ່ນ ໃຫ້ອົງການລັດທີ່ມີສິດຕິກລິງການອ່ວຍແລວນ້ຳໃນອ່າງຮັບນ້ຳນັ້ນ ເປັນຜູ້ຕິກລິງການອ່ວຍແລວນ້ຳດັ່ງກ່າວ ໂດຍປະສານສົມທົບກັບອົງການລັດທີ່ມີສິດຕິກລິງ ກ່ຽວກັບອ່າງຮັບນ້ຳທີ່ຖືກອ່ວຍໄປໃສ່.

ໃນກໍລະນີ ມີການອ່ວຍແລວນ້ຳ ອອກຈາກອ່າງນ້ຳຂອງ ແລະ ແມ່ນ້ຳຊາຍແດນລະຫວ່າງປະເທດ ໄປສູ່ອ່າງຮັບນ້ຳອື່ນ ໃຫ້ປະຕິບັດຕາມສັນຍາວ່າດ້ວຍການຮ່ວມມື ເພື່ອພັດທະນາອ່າງແມ່ນ້ຳຂອງແບບຍືນຍົງ ປີ 1995.

